



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ: ៣១០ រកត/រកត.បក



អនុក្រឹត្យ

ស្តីពី

ការបង្កើតគណៈកម្មាធិការជាតិអវិនិយោគរបស់រដ្ឋលើសហគ្រាស

ចំការកៅស៊ូ ក្រុមហ៊ុនសម្ភារៈកសិកម្ម និង ក្រុមហ៊ុនជលផល

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី៣០ខែវិច្ឆិកា ឆ្នាំ១៩៩៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/រកម/៩៤ ចុះថ្ងៃទី២០ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- តាមការចាំបាច់របស់រាជរដ្ឋាភិបាល

សំរេច

មាត្រា ១ :

បង្កើតគណៈកម្មាធិការជាតិអវិនិយោគ (National Divestment Committee) របស់រដ្ឋលើសហគ្រាស ចំការកៅស៊ូរដ្ឋទាំង៧ ក្រុមហ៊ុនសម្ភារៈកសិកម្ម និង ក្រុមហ៊ុនជលផល ។

មាត្រា ២ :

គណៈកម្មាធិការជាតិនេះមានគោលបំណងជំរុញការធ្វើសវនកម្មលើសហគ្រាសចំការកៅស៊ូរដ្ឋក្រុមហ៊ុនសម្ភារៈកសិកម្ម និង ក្រុមហ៊ុនជលផល ដែលមានស្រាប់តាមកម្រិតនិយាមគណនេយ្យអន្តរជាតិដែលអាចទទួលយកបាននិងការត្រួតពិនិត្យសន្និដ្ឋាន និង វាយតម្លៃអំពីស្ថានភាពទូទៅនៃការធ្វើអាជីវកម្មរបស់ក្រុមហ៊ុនសម្ភារៈកសិកម្ម ក្រុមហ៊ុនជលផល និង អាជីវកម្ម-ផលិតកម្មរបស់ចំការកៅស៊ូ ។ បន្ទាប់ពីការធ្វើសវនកម្ម

គណៈកម្មាធិការជាតិទាំងនេះធ្វើសេចក្តីរាយការណ៍ជូនរាជរដ្ឋាភិបាលពិនិត្យ និង សំរេចក្នុងការជ្រើសរើសយក រូបភាពណាមួយ នៃការធ្វើអវិនិយោគរបស់រដ្ឋលើសហគ្រាសចំការកៅស៊ូរដ្ឋទាំង ៧ ក្រុមហ៊ុនសម្ភារៈកសិកម្ម និង ក្រុមហ៊ុនជលផល ។

មាត្រា ៣ :

គណៈកម្មាធិការជាតិអវិនិយោគរបស់រដ្ឋលើសហគ្រាសចំការកៅស៊ូរដ្ឋ ក្រុមហ៊ុនជលផល និងក្រុមហ៊ុនសម្ភារៈ កសិកម្មរួមមានសមាសភាពដូចតទៅ:

- ១- ឯកឧត្តមទេសរដ្ឋមន្ត្រី រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ជាប្រធាន
- ២- ឯកឧត្តមរដ្ឋមន្ត្រីក្រសួងកសិកម្ម រុក្ខាប្រមាញ់ និង នេសាទ..... ជាអនុប្រធាន
- ៣- តំណាងក្រសួងសេដ្ឋកិច្ច និង ហិរញ្ញវត្ថុមួយ (០១)រូប ជាអនុប្រធាន
- ៤- តំណាងក្រុមប្រឹក្សាស្តារអភិវឌ្ឍន៍វិស័យកសិកម្ម និង ជនបទ មួយ (០១)រូបជាសមាជិក
- ៥- តំណាងក្រសួងឧស្សាហកម្ម រ៉ែ និង ថាមពល មួយ (០១)រូបជាសមាជិក
- ៦- តំណាងក្រសួងពាណិជ្ជកម្ម មួយ(០១)រូបជាសមាជិក
- ៧- តំណាងអគ្គនាយកដ្ឋានចំការកៅស៊ូ មួយ (០១)រូបជាសមាជិក

ក្រសួង-ស្ថាប័នពាក់ព័ន្ធ ត្រូវចាត់តាំងមន្ត្រីដែលមានឋានៈយ៉ាងទាបត្រឹមអគ្គនាយកឱ្យចូលរួមធ្វើជាតំណាងក្នុង គណៈកម្មាធិការជាតិទាំងនេះ ។

មាត្រា ៤ :

គណៈកម្មាធិការជាតិអវិនិយោគរបស់រដ្ឋលើសហគ្រាសចំការកៅស៊ូរដ្ឋ ក្រុមហ៊ុនជលផល និងក្រុមហ៊ុនសម្ភារៈ កសិកម្មរួមមានភារៈកិច្ច:

- ធានាការធ្វើសវនកម្មទៅតាមសហគ្រាសនីមួយៗ ដោយអនុវត្តតាមកម្រិតនិយាមអន្តរជាតិនិងដោយ សវនករ ឬ ក្រុមហ៊ុនសវនកម្មអន្តរជាតិដែលធនាគារអភិវឌ្ឍន៍អាស៊ីអាចទទួលយកបាន ។
- ធានាការផ្តល់ជាមុននូវឯកសារសំរាប់ធ្វើសវនកម្មរួមមាន : របាយការណ៍ស្តីពីស្ថានភាពហិរញ្ញវត្ថុសម ្រប (ទុនចល័ត និង អចល័ត, ចំណូល និង ចំណាយ, សំបូរសាច់ប្រាក់ ។ ល ។) បញ្ជីមន្ត្រី និយោជិក និងកម្មករ, បញ្ជីទ្រព្យសម្បត្តិអចលនវត្ថុ, ចំណាយលើវិលោះអចលនវត្ថុរបស់សហគ្រាសសាធារណៈ នីមួយៗក្នុងឆ្នាំការិយបរិច្ឆេទ ចាប់តាំងពីឆ្នាំ ១៩៩៩ មក ។

- គ្រប់គ្រង និង តាមដានសកម្មភាព និង លទ្ធផលការងាររបស់សវនករ ដែលចុះទៅបំពេញការងារនៅ តាមសហគ្រាសសាធារណៈនីមួយៗ ។
- ធ្វើការបញ្ជាក់ និង វាយតម្លៃយន្តការសមស្របចំពោះភាគហ៊ុនរបស់រដ្ឋដែលមាននៅក្នុងសហគ្រាស សាធារណៈនីមួយៗ រួមមានការជម្រះបញ្ជី ការគ្រប់គ្រងលទ្ធកម្ម ការរំលាយបញ្ចូលគ្នា ឬ ការរៀបចំ បើកក្រុមហ៊ុនសាធារណៈ ។
- រៀបចំអនុសាសន៍ឱ្យបានខ្លី និង ច្បាស់លាស់ ដើម្បីជូនរាជរដ្ឋាភិបាលអំពីពេលវេលាកំណត់ លំអិតនៃ ផែនការរំលោះវិនិយោគរបស់រដ្ឋលើសហគ្រាសនីមួយៗ ដោយផ្អែកលើមូលដ្ឋាននៃរបាយការណ៍របស់ សវនករ ។
- ផ្តល់ភាពងាយស្រួលក្នុងដំណើរការនៃការពិគ្រោះយោបល់ និង ការចរចាជាមួយដៃគូសំខាន់ៗដែល មានការពាក់ព័ន្ធ នៅក្នុងដំណើរការនៃការធ្វើវិនិយោគរបស់រដ្ឋលើសហគ្រាសនីមួយៗរួមទាំង មន្ត្រី និយោជិក និង កម្មកររដ្ឋផង ។
- អនុវត្តវិធានការចាំបាច់នានាដើម្បីធានាដល់បុគ្គលិកនិយោជិករដ្ឋមិនឱ្យបាត់បង់ផលប្រយោជន៍ដោយមិន ត្រឹមត្រូវក្នុងដំណើរការនៃការធ្វើវិនិយោគរបស់រដ្ឋ ។
- កំណត់នីតិវិធីសំរាប់ការគ្រប់គ្រង និង ការប្រើប្រាស់ប្រាក់ចំណូលដែលបានមកពីដំណើរការធ្វើវិនិយោគ ដោយអនុលោមតាមច្បាប់ និង បទប្បញ្ញត្តិជាធរមាន ។
- ធ្វើរបាយការណ៍ស្តីពីភាពជឿនលឿននៃការធ្វើវិនិយោគរបស់រដ្ឋ នៅតាមសហគ្រាសនីមួយៗ ដោយ ទៀងទាត់ ដើម្បីជូនរាជរដ្ឋាភិបាលពិនិត្យ និង សំរេច ។

មាត្រា ៥ :

គណៈកម្មាធិការជាតិនេះ មានលេខាធិការដ្ឋានអចិន្ត្រៃយ៍មួយ ដែលមានទីស្នាក់ការស្ថិតនៅក្នុងទីស្តីការក្រសួង កសិកម្ម រុក្ខាប្រមាញ់ និង នេសាទ ។ គណៈកម្មាធិការជាតិវិនិយោគរបស់រដ្ឋលើសហគ្រាសសាធារណៈ មានសិទ្ធិប្រើប្រាស់ត្រារបស់ទីស្តីការគណៈរដ្ឋមន្ត្រី ។

មាត្រា ៦ :

ប្រធានគណៈកម្មាធិការជាតិ មានសិទ្ធិបង្កើតអនុគណៈកម្មាការជំនាញដោយឡែកៗ ដើម្បីជួយគាំទ្រកិច្ចការ របស់គណៈកម្មាធិការជាតិនេះ ។

មាត្រា ៧ :

លេខាធិការដ្ឋានអចិន្ត្រៃយ៍ នៃគណៈកម្មាធិការជាតិអវិនិយោគរបស់រដ្ឋលើសហគ្រាសរដ្ឋនេះត្រូវដឹកនាំដោយ រដ្ឋលេខាធិការមួយរូប នៃក្រសួងកសិកម្ម រុក្ខាប្រមាញ់ និងនេសាទ ធ្វើជាប្រធានលេខាធិការដ្ឋានក្នុងការ ដឹកនាំ និង ចាត់ចែងការងារប្រចាំថ្ងៃ ។

លេខាធិការដ្ឋានអចិន្ត្រៃយ៍មានបុគ្គលិកផ្ទាល់ និងក្រុមការងារមួយចំនួនដែលជាមន្ត្រីមានក្របខ័ណ្ឌស្រាប់ ។ លេខាធិការដ្ឋានអាចមានអ្នកជំនួយការបរទេសមួយក្រុម ដែលមានជំនាញផ្នែកគណនេយ្យ សេដ្ឋកិច្ច និង បទពិសោធន៍គ្រប់គ្រាន់ក្នុងការធ្វើអវិនិយោគរបស់រដ្ឋលើសហគ្រាសសាធារណៈ ដើម្បីសម្រួលដល់កិច្ច ប្រតិបត្តិការ ។

មាត្រា ៨ :

លេខាធិការដ្ឋានអចិន្ត្រៃយ៍នៃគណៈកម្មាធិការជាតិមានភារកិច្ច :

- សិក្សាស្រាវជ្រាវ រៀបចំសេចក្តីព្រាង គោលនយោបាយ ផែនការយុទ្ធសាស្ត្រ និង កម្មវិធីអនុវត្តនៅ ក្នុងដំណើរការនៃការធ្វើអវិនិយោគរបស់រដ្ឋលើសហគ្រាសសាធារណៈ ដើម្បីដាក់ជូនគណៈកម្មាធិការ ពិនិត្យ និង សម្រេច ។
- រៀបចំឯកសារនានាចាំបាច់សម្រាប់ធ្វើការដេញថ្លៃជ្រើសរើសក្រុមហ៊ុនសវនកម្ម តាមកម្រិតនិយាម គណនេយ្យអន្តរជាតិ ដើម្បីដាក់ជូនគណៈកម្មាធិការពិនិត្យ និង សម្រេច ។
- រៀបចំសេចក្តីព្រាងលក្ខខណ្ឌការងារសម្រាប់ឱ្យសវនកររំពេញ និង អនុវត្តឱ្យបានសមស្រប ។
- ធ្វើទំនាក់ទំនងសហប្រតិបត្តិការ និងសម្របសម្រួលជាមួយក្រុមហ៊ុនសវនកម្ម ឬអន្តរជាតិដែលដេញ ថ្លៃបាន ដើម្បីរៀបចំផែនការ និង កម្មវិធីអនុវត្តនៃការងារសវនកម្មនៅតាមចំការកៅស៊ូនីមួយៗ ក្រុម ហ៊ុនជលជល និងក្រុមហ៊ុនសម្ភារៈកសិកម្ម ។
- តាមដាន និងរាយការណ៍អំពីភាពរីកចម្រើន នៃសកម្មភាពការងាររបស់សវនករ និង លើកឡើងអំពី ការលំបាកនានាដែលកើតឡើង ដាក់ជូនគណៈកម្មាធិការពិនិត្យ និង ដោះស្រាយ ។
- រៀបចំខ្លឹមសារ ឯកសារ និងកម្មវិធីប្រជុំរបស់គណៈកម្មាធិការជាតិ ។ រៀបចំកំណត់ហេតុចូកសរុប លទ្ធផលនៃកិច្ចប្រជុំ និងអនុវត្តរាល់សេចក្តីសម្រេចរបស់គណៈកម្មាធិការជាតិ ។
- ស្រាវជ្រាវ និងពិនិត្យឯកសាររួមមាន : របាយការណ៍ស្តីពីស្ថានភាពហិរញ្ញវត្ថុប្រចាំឆ្នាំ ចលនទ្រព្យ និងអចលនទ្រព្យរបស់សហគ្រាស កិច្ចសន្យា និងឯកសារផ្សេងៗទៀតដែលយល់ថាចាំបាច់ ។
- អនុវត្តការងារផ្សេងៗទៀត ដែលគណៈកម្មាធិការជាតិប្រគល់ឱ្យ ។


មាត្រា ៩ :

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវចាត់ទុកជានិរាករណ៍ ។

មាត្រា ១០ :

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងកសិកម្ម រុក្ខាប្រមាញ់ និង នេសាទ អនុប្រធានក្រុមប្រឹក្សាស្តារអភិវឌ្ឍន៍វិស័យកសិកម្ម និង ជនបទ រដ្ឋមន្ត្រី រដ្ឋលេខាធិការគ្រប់ក្រសួង-ស្ថាប័នពាក់ព័ន្ធដូចមានចែងក្នុងមាត្រា៣ ត្រូវអនុវត្តតាមអនុក្រឹត្យនេះ ឱ្យមាន ប្រសិទ្ធភាពចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី ០៨ ខែ ឧសភា ឆ្នាំ ២០០៣



ហ៊ុន សែន

កន្លែងទទួល

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយរដ្ឋមន្ត្រី
- ដូចមាត្រា ១០
- ឯកសារ-កាលប្បវត្តិ